

# ట్యూటర్

“వాణీ dear !”

“Yes, జోయ్ dear !”

“ఇది విని ఏమిటో చెప్పగలవా ?”

“కొత్త L. P. కొన్నావా ? ఏదీ వెయ్యి.... Sound of Music : ఆ మాత్రం తెలుసుకోలే ననుకున్నావా ? మళ్ళీ begining నుంచీ వెయ్యి !”

వాణీ తెలిపోనుకు అంటుకు పోయింది.

జోయ్— అంటే జయరాం - దగిర Hatari, My fair Lady, Cleopatra మొదలైన పిక్చర్ల మ్యూజిక్ బోలెడంత వుంది.

వాణీ, వాణీ బ్రదర్స్, జోయ్, జోయ్ సిస్టర్స్, మక్, మక్ బ్రదర్స్ అండ్ సిస్టర్స్ - వీళ్ళంతా కలిసి ఒక smart set. వీళ్ళ తండ్రులు లక్షలు సంపాదించే వాళ్ళు. వాళ్ళ జీవితంతో ఉత్సాహోద్రేకాలు సముద్రపు కెరటాలాగా అనుక్షణమూ వస్తూ పోతుంటాయి, వాళ్ళ హీరోలు beatles. వాళ్ళ ఆదర్శ సాహిత్యం Play-doy, Femina, Readers Digest మరీ మేదావులు చదివి జీరించుకునేది.

అరగంట అయాక వాణీ, “ఇక పెట్టేస్తాను, dear. మా tutor వచ్చే వేళ యింది. Deadly bore కాని duty's duty cheerio!” అంటూ తెలిపోన్ పెట్టేసి తలఎత్తి చూసేసరికి, “deadly bore” రాజశేఖర్ గదిలో ఓమూల కూర్చోని ఏదో రాసుకుంటున్నాడు.

ఎవరూ చూడకపోయినా అలవాటు చొప్పున వాణీ నవ్వుకుంటూ నాలుక కొరుక్కున్నది.

“Sorry, teacher ! kept you waiting” అన్నది వాణీ, చెంగు చెంగున దూకుతూ వచ్చి అతను కూర్చున్న కుర్చీ పక్క స్టోఫాలో కూలబడుతూ. స్టోఫాలో కూలబడటమూ వాటిలోంచి చెంగున ఎగరటమూ వాణీకి చాలా ఇష్టం.

“ఫరవాలేదు, వాణీ. నేను నా సొంతపని చూసుకుంటున్నాలే. At your expense ”

వాణీ serious ఐపోయి, protest చేస్తున్నట్టుగా, “మీ రెప్పడూ డబ్బు గురించే ఆలోచిస్తారేం ? టీచర్ ?” అన్నది.

శేఖరం చాలా slow fade-in లాగా నవ్వుతూ, “నీ బోటి charming girl కు డబ్బుకోసం ట్యూషన్ చెప్పాలిసిన గతి నీకు పట్టించనుకో. నువ్వు డబ్బుగురించే

అలోచిస్తావు.... అరగంట waste అయింది. నీ పుస్తకాలు తెచ్చుకుంటావా? నా కవతల అయిదు గంటలకు engagement ఉంది; లేకపోతే ఇబ్బంది లేకపోను.”

“I'm so so ... rry teacher. అవతల ఓ ఫ్రెండ్ Sound of Music వినిపిస్తున్నాడు. మీరు పిక్చర్ చూశారా, టీచర్ ?”

“లేదు. నేను afford చెయ్యలేనంతే నువ్వు protest చేస్తావు— మళ్ళీ డబ్బు మాటే ఎత్తుతున్నానని ?”

“తప్పక protest చేస్తాను. మీ కేమన్నా డబ్బు ఇబ్బందుంటే చెప్పరాదా, టీచర్ ?”

“చెప్పకూడదు, వాణీ. నాబోటివాడు charity తీసుకోకూడదు. నా అవసరాలకు సరిపడే డబ్బు సంపాదించుకునే శక్తి నాకున్నది. అవాకాశాలే లేవు. ఎందుకు లేవో కూడా నాకు తెలుసు.”

“ఎందుకు లేవు, teacher ?”

“నా బోటివాడు చెయ్యవలసిన పనులు నా కన్నా cheap fellows చేసేస్తున్నారు. Bad coin good coin ను circulation నుంచి తోసేసినట్టు Gresham's law ! అదో కారణం.”

“ఇంకా ?”

“Charity మీద బతికేవాళ్ళు too many గా ఉంటున్నారు ప్రపంచంలో. సొసైటీకి useful గా ఉండేవాళ్ళు ఆర్జించవలసిన డబ్బు ఈ chanel లో పోతున్నది. అదో కారణం ?”

“చూశారా teacher? మీరు డబ్బు గురించే ఇంతసేపూ మాట్లాడుతున్నారు?” అన్నది వాణీ తన పాయింటు నెగ్గించుకున్న ఉబలాటంతో.

శేఖర్ చుట్టూ కలయ జూసి. “ఈ గదిలో దొరకనిది ఒక్కటి కూడా లేదు. నీ క్రొవం రాకుండా ఉంటే ఈ గదిలో ఉన్నవాటన్నిటిలోకి చవుక అయింది నా బుర్రే !” అన్నాడు.

వాణీ కాస్సేపు సోఫామీద పైకి కిందికి ఎగిరి, “మీరింతకు ముందేమిటి రాస్తున్నారు ?” అన్నది.

“రాయటం కాదు, తిరగరాస్తున్నాను. నాటకం. అయిదు గంటలకు రిహార్సల్ ఉంది!” అంటూ శేఖర్ గడియారం చూసుకున్నాడు.

“అయితే మీరు నాటకాలు రాస్తారా?” అన్నది వాణీ ఆశ్చర్యంగా.

“నాటకం—లూ కాదు, నాటకం అను. ఇది నా మొదటి నాటకం.”

“ఇది రాసినందుకు మీకేమిస్తారు, టీచర్ ?”

“ఇచ్చేందుకెవరున్నారు? నాటకం ఆడేవాళ్ళకూడా ఏమీ ఇవ్వరు. ఇదంతా worthless activity.”

“నాటకం ఓవేళ బాగుంటే ? అప్పుడు మీకు plenty of money! Plenty of name, fame! అవునా టీచర్ ?”

శేఖర్ మళ్ళీ తన చిరునవ్వును slow fade-in చేశాడు. ఏమీ అనలేదు.

\* \* \*

వాణి ఉండే ప్రపంచం వేరు, శేఖర్ ది వేరు. ఈ రెండూ ఎక్కడా అంటవు. ఆఖరుకు వాణి సడీ రూమ్ లో కూడా ఒకదానికంటే సమీపంగా వస్తాయిగాని వాటి మధ్య స్పర్శలేదు.

వాణికి జీవితం ఒక variety programme. గడిచే క్షణమే ఆమెకు focus లో ఉంటుంది. బీదవాళ్ళు కష్టాలు పడతారనీ, దారిద్ర్యం ప్రపంచంలో ఉందనీ వాణికి తెలుసు. కాని అటువంటి విషయాలను గురించి ఆమెకు కలిగే భావాలు, ఏ సినిమా లోనో, నవలలోనే పాత్రలు అనుభవించే కష్టాల మూలాన కలిగేలాంటివే. అవి ఆమెలో ఒక ప్రత్యేక చైతన్యాన్ని కలిగించవు. తనకు సమీపంలో ఉండే నౌకర ఆర్థిక చిక్కులను తాను ఎంత సులువుగా పరిష్కరించగలదో ఆమెకు తెలుసు. అందుచేత ప్రపంచంలో ఉండే ఆసహాయాల సమస్య అమెకొక పెద్ద సమస్యగా కనిపించేదికాదు.

వర్కరూ, సమ్మెలూ, గలాటా, వాళ్ళ విప్లవాలూ, వాళ్ళ రాజకీయాలూ, సోషలిస్టులూ, కమ్యూనిస్టులూ—ఇదంతా ఒక ఉన్మాదమని వాణి తన మనసులో నమ్మేది. వాటిని గురించి అట్టే ఆలోచించేదికాదు.

జీవితం సబ్బునీళ్ళలాంటిది. అట్టడుగున మురికి, దానికి ఎగువగా నీరు, ఇంకా ఎగువన బుడగలు. వాణి వంటివాళ్ళు ఆ బుడగల మధ్య జీవిస్తారు. జీవితం రంగు రంగులుగా, అందంగా ఉంటుంది. కాని అందులో సారం చాలా తక్కువ. వాణికి ఏ జీవిత సమస్య గురించి ఏమంత శ్రద్ధని చెప్పొచ్చు.

ఆఖరుకు ప్రేమను గురించికూడా ఆమెకు చెప్పకొందగినంత నమ్మకం లేదు. Fun! జీవితంలో fun చాలా వుంది. Youngmen nice గానూ, naughty గానూ ఉంటారు. కొందరు nice గా మాట్లాడి, naughty గా ప్రవర్తిస్తారు. మరి కొందరు naughty గా మాట్లాడుతారు గాని, వాళ్ళ ప్రవర్తన nice గా ఉంటుంది. కొందరు bold గా ఉంటారు, కొందరు పిరికివాళ్ళు. వాణి తనకు తాను average కింద వేసుకున్నది. ఆమె స్నేహితురాళ్ళలో కూడా bold గానూ, naughty గానూ ఉండేవాళ్ళున్నారు. Girls ను Kiss చెయ్యటానికి young men రకరకాల వంకలు కనిపెడతారు. అందులో కొందరు clever, కొందరు crude. కాని అదంతా fun.

ఒక్కటి నిజం. ప్రేమకూ, పెళ్ళికి ఏమీ సంబంధం లేదు. ఈ విషయంలో lower middle class కుండే భ్రమలు upper middle class కుండవు. వాణికి అటువంటి భ్రమలేమీ లేవు. వాణి జొలి పరిశ్రమను పెండ్లాడ బోతున్నది. ఆమెకు

కాబోయే భర్తను నిరయించిన శక్తులేవో ఆమెకు తెలీదు. అవి వర్తమాన సారిశ్రామిక సాంఘిక రాజకీయాలకు సంబంధించినవి.

కిందటి spring లో వాణిని చేసుకో బోయేవాడు వచ్చాడు. వాణితో చాలా nice గా behave చేశాడు. Kiss చెయ్యాలని కూడా ప్రయత్నించలేదు. Engagement ring తో దాటు ఒక sweet little watch కూడా present చేశాడు.

వాణి అతన్ని తన set లో అందరికీ present చేసింది. అది మంచి gala party. అయితే అందరూ proper గా behave చేశారు. అతను ఎలా ఉన్నాడని formal గా అందరినీ అడిగింది.

“Wooden” అన్నాడు జోయ్.

సహజంగా వాణి తన కాబోయే భర్తను defend చేసుకున్నది.

Pharmaceuticals కూ, textiles కూ పెళ్ళి జరిగేటప్పుడు, మనమూ మనమూ మాటాడుకున్నట్టుగా కట్నాలు మాటాడుకోర్కు కాని కాబోయే భర్త వాణిని ఒకవిషయం Personal request చేశాడు. వాణి బాగా హిందీ నేర్చుకోవాలి. జాళి పరిశ్రమ చేసే విజ్ఞాపన ఆజ్ఞతో సమానం.

అందుకే ఈ ట్యూషన్. శేఖర్ వాణికి హిందీ నేర్పటానికి ప్రయత్నిస్తున్నాడు.

వాణి ఆ హిందీని slow motion లో నేర్చుకుంటున్నది. తనకు ఎంత హిందీ వచ్చిందన్నది ఆమెకు ప్రధానంగా కనపడలేదు - హిందీ నేర్చుకోవటానికి ఎంత ఖర్చు చేశామన్నదే తన effort కు కొలబద్ద అని ఆమె భావించింది.

ఇప్పటికామె వెయ్యిరూపాయల హిందీ నేర్చుకున్నది. Note చేసుకోండి. కావాలి సే.

\*

\*

\*

శేఖర్ శషభిషలు పనికిరాని మనిషి. అతనికి సార్థకంగా బతకాలన్న ఆశయం తప్ప మరే ఆశయమూ లేదు. “అరం” అంటే డబ్బు అనే అర్థంకూడా ఉన్నదని జీవితం అప్పుడప్పుడూ జ్ఞాపకం చేస్తూ ఉంటుంది. అప్పుడతను చిరాకు పడతాడు. డబ్బుంటే అతనికి గౌరవంలేదు. కాని డబ్బు అవసరం ఉన్నది. తనకే పుష్కలంగా డబ్బుంటే తాను చేయదలుచుకున్న పనులు మరింత హాయిగా చేసుకొని ఉండేవాడని అతను ఒకప్పుడు అపోహ పడ్డాడు. కాని ఆ అపోహ తొలగిపోయింది. డబ్బు పుష్కలంగా ఉండి దాన్ని ఖాతరు చెయ్యనివాళ్ళు ఏ ఆశయమూ లేకుండా జీవిస్తున్నారు. లేదా, మరింత డబ్బు సంపాదించటమే జీవిత లక్ష్యంగా జీవిస్తున్నారు.

అర్థసాధనకే కృషిచెయ్యాలి. చేసే కృషి మన ఆశయాలకు అనుగుణంగా ఉంటే, దాని ద్వారా ఎంత డబ్బు వచ్చినా చింతించరాదు. ఏమీ రాకపోయినా విచారించరాదు. శేఖర్ ప్రస్తుతం ఆ దృక్పథంలో ఉన్నాడు.

అతని ఆశయం నాటకాలు రాయటం. అతను ఇంగ్లీషులోనూ, హిందీలోనూ, తెలుగులోనూ అనేక నాటకాలు చదివి, ఒక నిరర్థకానికి వచ్చాడు : నాటకాలను అనువదించటం వృధా. షేక్స్పియర్ నాటకాలు గాని, షా నాటకాలు గాని తెలుగులోకి అనువదినే తెలుగు నాటకాలు కావు. ఏ జాతికి కావలసిన నాటకాలు ఆ జాతి తన భాషలో సృష్టించుకోవాలి. కవిత్వం అనువదించటమే నిరుపయోగం. నాటకానువాదాలు ఇంకా నిరుపయోగం.

శేఖర్ ఏడాదినుంచీ ఒక నాటకం రాస్తున్నాడు. అది ఇటీవలనే ఒక రూపం దాల్చింది. ట్రూప్ అందునాటులో లేనివాళ్ళు నాటకాలు రాయగూడదు. వాటిని ఎవరు ఆడతారు? రిహార్సల్స్ తో బాటు రచన సాగుతూనే వుండాలి చదవటానికి బాగున్న టుండి మాట వినటానికి ఇంపుగా ఉండకపోవచ్చు. కథలో అతను చాలా భయంకరమైన సంభాషణలు చూశాడు. వాటిని ఎవరన్నా నోట అంటే తప్ప, ఎంత చెత్తగా ఉన్నదీ తెలీను. నాటకంలో అటువంటి సంభాషణ మచ్చుక్కూడా ఉండగూడదు.

నాటకాలూ, రిహార్సల్స్ శేఖర్ కు కొత్తకాదు. అతను రేడియోకూ, విద్యార్థులు ఆడటానికి నాటకాలు రాశాడు. విద్యార్థుల చేత రిహార్సల్స్ చేయించాడు కూడా. అయితే సంపూర్ణమైన సేజి నాటకం రాయటమూ, సేజి అనుభవం గల ఎమెచూర్ నటులచే రిహార్సల్స్ చేయించటమూ ఇదే మొదలు.

రిహార్సల్స్ అతను అనుకున్నదానికన్న బాగానే జరిగింది. ఒక నటుడూ, ఒక నటీ బొత్తిగా miscast గా కనిపించారు. వాళ్ళు తమ పాత్రలను అర్థం చేసుకోవటానికి ప్రయత్నించినట్టుకూడా లేదు. ఆ నటుడి వాచికం ఘోరం. చాలా బరువుగా మాట్లాడుతున్నాననుకొని "అ-మామగారూ, అ-పార్వతిని అ-మీ యింటివద్దనే ఉండనివ్వండి" అన్నదోరణిలో మాట్లాడతాడు. ఏనాడో శేఖర్ పుట్టక పూర్వం సేజిమీద ముఖ్యపాత్రలు ధరించే చౌకబారు నటులంతా అట్లాగే మాట్లాడేవారుట. నటుడుగా పేరుమోసిన శేఖర్ పెత్తండ్రి వాళ్ళను imitate చెయ్యటం శేఖర్ కు బాగా జ్ఞాపకం.

అసలే నాటక ప్రదర్శనం తుమ్మితే ఊడే ముక్కులాగుంది. నటులంతా ఔత్సాహికులు. వాళ్ళు ప్రస్తుతానికి డబ్బు అడగటం లేదు. ఈ నాటకం ఆర్థికంగా విజయవంతం కావటమూ, నటులకు తృణమో పణమో ముట్టటమూ అనేది ప్రస్తుతానికి పగటి కలే. అటువంటప్పుడు శేఖర్ నటులని మార్పాలని పట్టుబడితే ఏం బాగుంటుంది? వాళ్ళను సరిదిద్దటానికే అతను జంకుతున్నాడు.

"చూడండి సూర్యంగారూ. 'మావగారూ' అనండి. 'మామగారూ' అంటే నోటి మాటగా వినిపించటంలేదు" అన్నాడు శేఖర్.

సూర్యంగారు క్షాంత offend అయినట్టు కనబడ్డాడు.

"ఇక్కడున్నట్టు చదువుతున్నాను. మార్పి చదవమంటే అలాగే చదువుతాను....మ్—మామగారూ!...."

చదవేసే ఉన్నమతి పోయిందన్నట్టయింది. శేఖర్ అతని ఉచ్చారణ భారాన్ని దేవుడికి వదిలేశాడు.

ఆ సీటిలో మరోనటుడు దేవుడలే అడువడి. “మ్మామగారూ ఏవీట్రా ? మామూలుగా మాట్లాడినట్లు, మావగారూ అనలేవూ ?” అని సూర్యంగారిని కోప్పడాడు.

రిహార్సల్స్ సాగినకొద్దీ నటులు నాటకం mood లో పడ్డారు. వాళ్ళు పాత్రల మనస్తత్వాలను గురించి చర్చించుకోవటం శేఖర్ చెవిన పడింది. అది మంచి లక్షణమని అతనికి తోచింది. నటులకు నిజంగా పాత్రలలో ఆసక్తి పుట్టిననాడు నాటకం రక్తి కట్టే అవకాశం ఉంది.

Miscast అనుకున్న ఆడకూతురుకూడా తన పాత్రను కొంతవరకు అర్థం చేసుకుంటున్నట్టు కనబడింది.

నాటకానికి కావలసిన సెటింగు ఒకసినీ ఆర్టు డైరెక్టరు ముడి వసువుల ఖరీదుకు తయారుచేసి పెట్టాడు. నాటకంలో ఉండే ముడు అంకాలకూ ఒకపే సెటింగు.

హాలు బుక్కయింది. టికెట్లు అచ్చేశారు.

శేఖర్ కాంప్లిమెంటరీ టికెట్లు ఒక అరడజను తెచ్చి వాణి కిచ్చాడు.

“మీ నాటకమే కదూ. టీచర్? ఇన్ని టికెట్లు దేనికి టీచర్. మా ఫ్రండ్స్ కు ఇవ్వమంటారా? Thank you very much, teacher. I heartily wish the drama success, teacher. దీనికి back-ground music ఉందా. టీచర్ ? మక్తో చెబితే ఓ electric guitar, ఓ piano, ఓ double bass, ఓ bow, drum ఏర్పాటు చేసేవాడే?” అన్నది వాణి ఉత్సాహం పొంగి పొరిపోతూ.

“ఇది అంత high-class production కాదులే, వాణి! నాటకానికి వీలుంటే రండి. ఇంకా టికెట్లు కావాలంటే అడుగు ఇస్తాను. Of course, no obligation. కాంప్లిమెంటరీ లిచ్చిన మాత్రాన show చూడాలని ఏమీలేదు.”

“అదేమిటి టీచర్. తప్పక ట్రై చేస్తాను. మా friends కూడా వస్తారు,” అన్నది వాణి.

“Very nice of you !”

“టికెట్స్ sold out అయ్యాయా?”

శేఖర్ నవ్వి “ఈ మహాపట్నంలో టికెట్లు sell out కావటం కూడానా? అందరికీ అంటగట్ట డబ్బు వసూలు చేస్తున్నాం. అప్పటికీ ఖర్చులు గిట్టతాయో, లేదో తెలీదు,” అన్నాడు.

వాణి తన చేతిలో ఉన్న టికెట్టు మీద “patron” అని చదివి, “Patrons దగ్గర ఎంత collect చేస్తున్నారు?” అన్నది.

“ఏమీ collect చెయ్యటంలేదు. గొప్పవాళ్ళు వచ్చి ముందు వరుసలో కూర్చుంటే నాటకానికి status వస్తుంది. అందుకని గొప్పవాళ్ళకు కాంప్లిమెంటరీ లిస్తున్నాం.” అన్నాడు serious గా మాట్లాడుతున్నట్టుగా.

“No, no. I'd like to pay! అందుకడిగాను.”

“Don't bother! అంతగా అయితే show అయాక చూసుకోవచ్చు.” అన్నాడు శేఖర్.

\*

\*

\*

మొత్తంమీద నాటకం సవ్యంగానే జరిగింది. Audience reaction బాగున్నట్టే కనబడింది. హాలుకూడా దాదాపు నిండింది. Patron లు సగంమందే వచ్చారు. వాణిగాని, ఆమె friends గాని రాలేదు—నస్సారని శేఖర్ అనుకోలేదు.

మర్నాడు శేఖర్ ట్యూషన్ చెప్పటానికి వచ్చినప్పుడన్నా వాణి ఆ విషయం ఎత్తలేదు శేఖర్ అంతకన్న ఎత్తలేదు. ఆదివారంనాడు ఇంగ్లీషు పత్రికలో శేఖర్ నాటకం మీద write up చిన్నది వడింది. పట్నంలోని ఇంగ్లీషు పత్రిక తెలుగు నాటకం గురించి రాయటం చాలా అపూర్వం. రాసినవి రెండు ముక్కలయినా నాటకాన్ని ఆకాశాని కె తేళారు.

సోమవారంనాడు శేఖర్ రాగానే వాణి, “I'm so sorry, teacher. ఆ రోజు నేను మీ నాటకానికి రాలేలేదు. I clean forgot about it; చాలా దాగా review చేశారే! చూశారా?” అని million volt ల ఉత్సాహంతో అడిగింది.

“చూశాను. ఎవరో sympathiser రాసి ఉంటాడు” అన్నాడు శేఖర్.

తెలుగు పత్రికలు కొంచెం దీర్ఘంగానే రాసి మెచ్చుకున్నాయిగాని, ఆ మెచ్చుకోలు చాలా కృత్రిమంగా ఉంది. ఒక పత్రిక ఆ నాటకం ఎట్లా ఉంటే ఇంకా బాగుండేదో కూడా చెప్పింది!

నాటక ప్రదర్శనం వల్ల నష్టమేమీ రాలేదు. ఇంకో ప్రదర్శన వేసి ఇంత డబ్బూ వసూలు చేయగలిగితే నటులందరికీ తలా ఒక పాతిక రూపాయలూ మిగిలేటట్లు కూడా కనబడింది. చూడో ప్రదర్శనం దాకా శేఖర్ తానేమీ కోరలేదు.

వాణి సహజంగా ఆ నాటకం గొడవ అప్పుడే మరచిపోయింది. కానీ ఆ నాటకం ఆమెను వదలలేదు.

ఆ వారంలోనే ప్రొడ్యూసర్ మాధవన్ కూతురు వచ్చి, “కిందటి వారం ఒక తెలుగు డ్రామా చూశాను. అది రాసినది మీ హిందీ ట్యూటరుట కాదా? Picturise చెయ్యటానికి మంచి theme. Daddy కి చెప్పాను. Wonderful possibilities!” అని తెగ పొగిడింది. ఆ అమ్మాయి తననే పొగుడుతున్నంత గర్వంగా ఫీలయింది వాణి. ఆరోజు శేఖర్ రాగానే ఆ శుభవార్త అతనికి అందించింది. శేఖర్ లో చలనం లేదు.

“మాధవన్ మీ నాటకం పిచ్చరు తీస్తే మంచి ఛాన్స్. టీచర్! ఏమంటారు?  
“T would be fine, fine!....మీరేమీ excite కారేం టీచర్?”

Slow fade-in నవ్వు పెట్టి శేఖర్, “Excite అయి ఏం చేయను? చిన్న dance చేయనా”? అన్నాడు.

“You’re the limit!” అని వాణి కోప్పడింది.

త్వరలోనే ప్రొడ్యూసర్ మాధవన్ శేఖర్ కోసం కబురు పెట్టాడు. ఆయనకు తెలుగు బాగా వచ్చును. శేఖర్ రాసిన నాటకమంతా చదివించుకు విన్నాడు. పక్కన తన script writer ను కూర్చోబెట్టుకొని మరీ విన్నాడు. Script writer అర్థం చేసుకోలేని సభాషణలు అరవంలో చెప్పాడు.

ఆ తరవాత నెల రోజులకు మళ్ళీ కబురు వచ్చింది. మాధవన్ అతని నాటకాన్ని అరవంలోనూ, తెలుగులోనూ తీయదలచుకున్నాడనీ, అయిదు వేలిస్తాననీ, కథలో మార్పులు చేస్తాననీ అన్నాడు.

“హిందీలో తీసేటప్పుడు నేను సహాయపడగలను. నాకు హిందీదాగావచ్చును. హిందీ పేషర్లకు వ్యాసాలు అవీ రాస్తుంటాను” అన్నాడు శేఖర్.

“తప్పక పిలుస్తాను” అన్నాడు మాధవన్.

మర్నాడు శేఖర్ రాగానే, “Congrats teacher. మంచి ఛాన్స్, కదూ? Nice publicity! Good income! కదూ?” అన్నది వాణి. అయిదువేల రూపాయలు ఒక్క పూటలో, ఒక్క పార్టీకి ఖర్చు పెట్టగల వాణి, తమ దగ్గర నెలకు నూరు రూపాయలు పుచ్చుకునే శేఖర్ దృష్టినుంచీ అయిదువేలు పెద్ద మొత్తం అవుతుందని ఊహించ యత్నించింది. యాభై నెలల జీతం!

“నేనా సంగతి ఆలోచించలేదు. నా కథతో మాధవన్ గారు ఏ అయిదు లక్షలో సంపాదించాలని ఆశపడుతూ ఉండవచ్చు. పేరుకు ఆయన ప్రొడ్యూసరు. కాని ఆయన సంపాదించిన లక్షలన్నీ produce చేసి పెట్టినవాళ్ళు పైవాళ్ళు, నాబోటివాళ్ళు” అన్నాడు శేఖర్.

“ఏ industrialist ఐనా అంతే. మా ఫాదర్ కూడా అంతే!” అన్నది వాణి.

“అదే నేనూ అనేది.”

“కానీ వాళ్ళ తీసుకునే risks మాపేమిటి?”

“ఎక్కువ risk తీసుకుంటే వాళ్ళను గురించి industrialists గా ఎవరూ చెప్పకోరు. నేనే పేరున్నవాణ్ణయితే ఆయన అయిదు వేలిస్తా నటానికి సాహసించే వాడా? నన్నడిగితే robbery అంటాను. Day light robbery.”

అతనన్నది ప్రొడ్యూసర్ మాధవన్ గురించి అయినా వాణికి కోపం వచ్చినట్టు కనపడింది.

“అలా అనుకుంటూ ఆ amount కు ఎందుకొప్పుకున్నారు. టీచర్?” అన్న దామె.

“Necessity. నాబోటి వాళ్ళకు neccessity అనేది ఒకటుంది sistor. ఒక్క విషయం అడుగుతాను నాకు మీ daddy నెలకు నూరు రూపాయలిస్తున్నారు. ఈ ట్యూషన్ యాభై రూపాయలకు చెప్పటానికి సిద్ధంగా వుండేవాళ్ళున్నారు. కనక నాకు మీరు over pay చేస్తున్నారనాలి? అచ్చా! నేను రోజుకు ఎన్ని ట్యూషన్లు చెప్పగలను? మహా చెబితే మూడు చెప్పగలను. అందరూ generous గా వంద వంద చొప్పున యి సే నేను నెలకు మూడు వందలు సంపాదిస్తాను. Do you think it is a decent income? you dont! అయితే నూరురూపాయల ట్యూషన్ ఎందుకు accept చేశాను? Neccessity! By the way. నాకు ఇంకే ట్యూషన్లు లేవు. ఈ ఎనిమిది నెలలనుంచీ నూరు రూపాయల మీదనే నేను సంసారం ఈదు కొస్తూ వుండి వుండొచ్చు. కాని అది మీ concern కాదు. మీ stand point నుంచీ మీరు generous గానే ఉన్నారు. కాని నేను in theory, free agentను. ఎవరి దగ్గరికో వెళ్ళి, ‘నాకీ సంపాదన చాలటం లేదు’ అని చెప్పకోవటానికి లేదు. నేను survive కావాలంటే exploitation కు ఒప్పుకోవాలి. అందుకే ప్రొడ్యూసర్ మాధ వన్ యిచ్చిన చెక్ను thankful గా స్వీకరించాను. అదీ ఉన్న విషయం” అన్నాడు.

“Principle of free enterprise” అని వాణి ఏదో చెప్పబోయింది. కాని శేఖర్ అడ్డుతగిలాడు.

“ఈ ఫ్రీ ఎంటర్ ప్రయీజ్ classes మధ్యనేగాని, వ్యక్తుల మధ్య లేదు. ఆ సంగతి నేను వేరే చెప్పనవసరంలేదు. నేను poor man అయితే నా భార్య poorwooman అవుతుంది. నా పిల్లలు poor kids అవుతారు. నేను rich man అయితే, నా భార్య, పిల్లలూ rich people అవుతారు. అందువల్ల free enterprise వెంటనే ఒక విధమైన కమ్యూనిజం కూడా ఉన్నది. Free enterprise భాగ్యవంతులనూ, బీదవాళ్ళనూ వేరువేరు ప్రపంచాలలో ఉంచుతుంది. కమ్యూనిజం డబ్బునూ, దారిద్ర్యాన్ని ఆ ప్రపంచంలో సమంగా పంచుతుంది. ఇందులో పెద్ద సీక్రెట్ ఏమీలేదు. Upper class communism లో అందరూ తమ అవసరాలను over fulfill చేసుకుంటారు. Lower class communism లో తిండి, బట్టా, మందులూ education కూడా ఉండవు. You simply have no idea what it is to starve literally starve : నాకు తెలుసును. నేను చాలాసార్లు తిండిలేక పస్తులున్నాను.”

వాణి సీరియస్ గా ఆలోచించి, “అందుకే మీరింత bitterగా తయారయ్యారు” అన్నది.

"Bitterness is a fact of life : తిండికి మాడేవాళ్ళు ప్రపంచంలో కోట్లున్నారు. Bitter గా ఉండే హక్కు వాళ్ళందరికీ ఉన్నది."

"కావచ్చు. కాని rich people చేయగలిగిందేమిటి?"

"Plenty : పేదవాళ్ళనుంచి వాళ్ళు ఆత్మరక్షణ చేసుకోవలసి ఉంటుంది. రాజకీయ శక్తులను తమ అధీనంలో ఉంచుకోవాలి. పోలీసులనూ, తుపాకులనూ బీదవాళ్ళమీద free గా ఉపయోగించాలి. Life ను గురించి నిజం చెప్పేవాళ్ళను జైళ్ళలో కుక్కాలి. Democracy గురించి అబద్ధాలు ప్రచారం చేయాలి. ఏనాడు democracy అచ్చిరాదని తోసే ఆనాడు దాన్ని పక్కకు నెట్టేయాలి. పరిస్థితి మరీ విషమిస్తే దేశాన్ని డిక్టేటర్ల చేతిలో పెట్టాలి. Bourgeois democracy డిక్టేటర్ షిప్ నూ, మత మౌఢ్యాన్ని ఆమోదించదు. కాని last analysis లో కమ్యూనిజం కంటే వాటినే బూర్జువా డెమోక్రసీ prefer చేస్తుంది; అమెరికా free country - కాని ప్రపంచంలో ఎక్కడ నియంతృత్వం ఉన్నా అమెరికా దాన్ని బలపరచటానికి ముందుకు వస్తుంది. That is capitalist democracy for you !" అన్నాడు శేఖర్. ఆ రోజు పాఠం సాగలేదు.

\* \* \*

వాణికి పెళ్ళయింది. ఆమె తన భర్తతో కాన్పూరుకు వెళ్ళిన రోజుల్లో భార్యభర్తలు ఒక హిందీ పిచ్చుకు వెళ్ళారు.

తైటిల్సు చూస్తున్న వాణి అకస్మాత్తుగా "Why, that was my tutor," అన్నది.

శేఖర్ కథను హిందీలో కూడ తీశారు.

"నిజమా?" అన్నాడు వాణి భర్త.

"Of course : చాలా nasty man : అతనికి rich class అంటే చాలా కోపం. Envy ఎప్పుడూ కమ్యూనిజం మాట్లాడేవాడు" అన్నది వాణి.

"ఈ పిచ్చికి బాగా డబ్బు తీసుకుని వుండాలే?" అన్నాడు భర్త.

"Oh yes. ప్రొడ్యూసర్ మాధవన్ ఆయన్ని పిలిచి, ఉత్త story కి five thousand ఇస్తే, దోపిడీ అన్నాడు. పస్తులుండేవాట్ల ; తనే చెప్పాడు. అటువంటి వాడు, అయిదు వేలిస్తే తన stars ను thank చేయక rich people రాక్షసులన్నట్టు లెక్కరిచ్చాడు !"

"ఈ కమ్యూనిస్టులంతా అంతే : Skunks : Bastards : వాళ్ళకు culture ఏకోశానాలేదు. Kill off the commies, ఈ దేశం బాగుపడుతుంది!" అన్నాడు వాణి భర్త.

—ముద్రణ : సంవేదన, జులై, 1968.